



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۳/۱۲

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر

دوهم ټوک

(۳۲)

په کندهار کې گن شمېر هندو کورنۍ ژوند کوي چې عمدتاً د ملتان او راجپوت له سیمو څخه دي؛ دوی د خپلو سختو کارونو او سوداگریزو مهارتونو پر مټ ددې سیمې په سوداگرۍ او پانگه کې د پام وړ زیاتوالی راوړی دی. د بخارا او سمرقند سوداگر اغلب له دغه مارکیټ څخه لیدنه کوي او له همدغه ځایه گن شمیر نیل خپل پلرني ټاټوبي ته وړي. دغه نیل هر کال له علیا هند څخه کندهار ته راوړل کېږي. په دې ښار کې د اندس د لویدیځ د نورو ټولو ښارونو په پرتله چې ما لیدلي دي پریمانه خوراک توکي په ارزانه بیه تر لاسه کېږي. د کندهار انګور او خربوزي ځانته منحصر په فرد او پیاوړی خوند لري او کولی سو د اروپا له بهترینو میوه جاتو سره یې پرتله کړو. د هندو سوداګرو د مغزو او هټیو پراخه تنوع او ورسره د هغوی آرام چلند چې په کې خپل رضایت څرګندوي ددې ټکي ټینګه شاهدي ورکوي چې هغوی په کندهار کې له بشپړې ازادې او امن څخه برخمن دي.

د تیمور شاه یو زوی پر دې ښار او ورڅېرمو سیمو باندې د والي په توګه حکومت کوي؛ راپورونه وايي چې څه دباندې اتلس لکه روپۍ مالیاتي عاید رامنځته کوي. ددې ځای د ټولني د ټولو طبقاتو له منځه کولی سو په منصفانه ډول دې نتیجې ته ورسېږو چې دغه مالیاتي عاید پرته له کومې شدیدې سخت گیرۍ او تاوتریخوالي راټولېږي. د کندهار تر شاو خوا پراخي او لویې دښتې پرتې دي چې په باغونو او د کروندو په پټیو ښایسته سوي او په منځ کې یې پریمانه نهرونه خواره واره بهیږي چې د خپل کیفیت په دلیل استثنایي نهرونه دي او دا ځای یې د مرجع په ټکي بدل کړی دی؛ ددې ترڅنګ د کندهار اقلیم په زړه راښکوني ډول نرم او معتدل دی چې دلته د هند تودوخه او د غزني سره هوا متعادلې کوي.

د اروپا خلک عموماً فکر کوي چې کندهار په یوې غرنۍ سیمې کې پروت دی او موږ د کندهار د دنگو غاړو او غاښو په اړوند خبرې کوو چې په بالقطع ډول د آلپ په نوم پېژندل کېږي. اجازه راکړئ دغه عامه تېروتنه اصلاح کړم چې اکثراً دې ته ورته کوچني مسایل یې له حده وتلي غټ کړي دي. د نوي کندهار شاو خوا سیمو ته یو دښته پرتله ده خو زری کلا / قلعه ته په نېږدې کېدلو سره یو شمیر غرونه راځي. دا غرونه ډیر لوړ نه دي او هېڅ د پام وړ ستونزه یا ژورې سیمې نه رامنځته کوي.

د پاڼو شمیره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له موږ سره اړیکه ټینګه کړئ maqalat@afghan-german.de یادونه: دلیکنې د لیکنيزې ښې پازوالي د لیکوال په غاړه ده، هيله من یو خپله لیکنه له رالیږلو مخکې په خیر و لولئ

کله چې له کابل څخه راوتلم زما گورجي کوربه بگدافير يو معرفت ليک دوه تنو کندهار ميشتو تورکانو ته راکړ؛ يو تن يې په بازار کې کوچنی هټی درلوده او بل يې آغا احمد په کاروانسرای کې مشهور زيرمه تون درلود. دغه سړي په ډېر درناوي راته ښه راغلاست وويل او سره له دې چې زه د يوې عيسوي په نقش کې وم ما له دې څخه هېڅ د تکبر کومه ښه ونه ليدله چې مسلمانان يې معمولاً زموږ د دين د پيروانو پر وړاندې څرگندوي. هغه خپل هېوادوال، هټی وال، ته دستور ورکړ چې زما د سفر ضروري لوازم برابر کړي او پام دې وکړي چې څوک ورسره چل او نيرنگ ونه کړي. له يوې خوا د قافلي چټک خوځېدل او له بلې خوا ژمی رارسېدونکی وو او فارس ته تللی سړک يې بنداو؛ دغو دواړو اړ کړم چې د هرات پر لور وخوځېږم؛ خو که رښتيا ووايم زړه مې غوښتل چې څو موده نور هم په کندهار پاتې شم. اقا احمد زما د سفر لپاره له قافله باشي [1] سره وليدل او زما د سفر مرتبات يې ورسره سمبال کړل او ډاډ من سو چې زه بايد يو ملازم ولرم. دغه سخاوتمند تورک زه رسماً ساروان / څاروان ته معرفي نه کړم خو له هغه يې وغوښتل چې له ما سره په ډېرې مهربانۍ چلند وکړي او مجبور سوم چې دا خبره کتباً تاييد کړم. که ما کولی سواي چې د خپلو شخصي چارو د مرستې لپاره کوم مساعد نفر کړم نو غوره مې بلله چې ټول ژمی په کندهار کې تېر کړم، لا تر دې دمه زما د وروستۍ ناروغۍ ښې زما په ځان کې پاتې وې او په دې ډارېدم چې د سفر د فشار له کبله دا ناروغي راباندې بېرته راونه گرځي. په خواشينۍ چې زما شرايطو له مسلمانانو سره زما کورنۍ اړيکي ناشوني کولې او هغه بدلاري ارمنيان مې چې هلته وليدل ما ته کوم مناسب انتخاب نه وو.

زما د تقريبي مشاهداتو پر بنسټ له غزني تر کندهاره سړک د سويل لويديځ پر لور تللی دی؛ دا سيمه معمولاً وچه بيديا ده چې لږ لرگي او سون توکي او محدودې اوبه په کې موندل کېږي. د لرگيو د کمښت له کبله د کندهار کورونه د کابل د سيمو د کورونو په شان جوړ سوي دي چې تر لمر لاندې له پخو سويو خښتو جوړ او له عين موادو څخه د بامونو چټونه يې په قوسي ډول جوړ سوي دي.

د نوامير په اتمې نېټې له کندهار څخه وخوځېدم او درې فرسنگه لېرې د (کوبي Koby) په نوم يوه کوچني کلي ته ورسېدم چې گردچاپيره يې يوه بېره وه/ حاصلخيزه دښته راتاو وه. درې مايله ليرې د کندهار شمال ته تاسو په کين لاس کې د يوې کنډواله سوي کلا ښې گورئ. دا کلا د يوې غونډۍ پر سر ولاړه ده چې متوسط لوړوالی لري خو ډيره ستوغه غونډۍ ده. په دې سيمه کې لاره مخ پورته ستوغه کېږي چې ختل ورباندې آسانه دي او شاوخوا يې لويې مسطح ځمکې واقع دي. زه فکر کوم چې د افغانستان ددې برخې دغه ډول جوړښت د کندهار له غرونو او کنډوونو / معابرو څخه د اروپايانو په انگيرني کې ونډه لوبولې ده.

په نهمې نېټې (آسکوکانا / Auskuckana) ته ورسېدو چې يو کوچنی کلی دی او په دښتې کې پروت دی، په دې دښتې کې زموږ خوځښت ورو او سوکه وو. ددې ځنډ دليل دا وو چې زموږ قافله باشي د ځينو چارو د سرته رسولو لپاره په ښار کې پاتې سوي وو. کله چې قافله باشي زما په دين خبر سو نو زما ټولې اړتياوې يې په پام کې ونه ونيولې، ان ما ته نه رانېږدې کېده.

¹ - باشي يو تورکي لغت دی چې د سر يا مشر په معنی ده او په فارس کې اکثراً د ټولې يا د ډلې مشر ته اطلاق کېږي. ليکوال

زما بدمرغي د لارې په يوه ملگري کې وه چې ظاهراً په مداوم شدت او سختي يې خورولم چې د يوې ښکښلارې او توبیخي پرستارې او د هغې د ژراند ماشوم پر ځای ده راته زښتې ډېرې خبرې کولې او کوبښ يې کاوه چې د جدل اهل اوسي. دغه گنگس سړی چې د خپل ځان او د گاونډيو لپاره يې د تأسف وړ وو د صوري قیاس يو شمير منحصر په فرد کتابونه لوستي ول چې د نن ورځې د مسلمانانو د پام وړ کتابونه دي او په دوی کې يې تحريف سوي سلايق رامنځته کړي ول. حتی د حافظ اشعار چې په شوخ طبعی او دنيوي التذاذ ته په بلنو ډک دي د هغوی له لوري د محمد او د ايمان په ستايلو تبديل سوي دي. دغه له ولولو ډک منطق پوه نورو مسافرينو لا سم نه وو پېژندلی؛ ده د وخت له ضیاع کولو پرته خپلې وړتياوې مسافرينو ته ښودلې؛ ددې ټکي په پام کې لرلو سره چې زه ورته يوه مناسبه سوژه وم نو خپلې ټولې هڅې يې پر ما متمرکزې کړلې.

ما ځانته يو مسافر عرب استخدام کړی وو او هيله مې درلوده چې له هغو رفاهي امکاناتو به برخمن سم چې ده راسره ژمنه کړې وه، خو ددغه منطق - پوه گواښونو دا عرب له آسانو فرصتونو څخه محروم کړ. منطق - پوه ورته گواښ کړی وو چې که د کافر له لاسه يوه مړی ډوډی هم ومني نو د محمد تر قهر او غضب لاندې به راسي. دغه غريب، وړی او تقريباً لوڅ لغر سړی له دغسې گواښ سره مخامخ سو او دداسې ستر غضب د پارېدنې له ویرې يې خپل نوی موقعيت خوشې کړ او پریکړه يې وکړه چې هماغسې به ژوند وکړي چې تقدير يا برخليک ورته مقدر گرځولی دی. ما هيله نه درلوده چې شل ورځې به دغه مسلمان په بي شرمی سره زما د سرخوړی او مزاحمت لامل وگرځي. دی داسې يو مسلمان وو چې پرته له دې چې خپلې خطا ته پام وکړي په دې فکر کې وو چې کوم ښه کار يې سر ته رسولی دی. د لسمې نېټې ماسپښين مهال قافله وخوځېدله او په سبا سهار يې شپږ فرسنگه لېرې د (هواره مودت خان Howarah Muddit khan) [2] [په لمنلی کې د ليکوال د شرحې پر بنسټ دا بايد فواره مدد خان وي - ژ] ته ورسېده. دا يوه مخ خلاصې پراخه سيمه ده چې خاوره يې له شگو او سپکې خاورې جوړه وه او د معمول په شان هماغه بيکاره بوټي په کې شنه سوي ول چې د کابل - کندهار د لارې په اوږدو کې شنه کېږي.

په ديارلسمې نېټې شپږ فرسنگه ليرې (خاک چمپاره Khackchampara) ته ورسېدو. ددغو دوه وو ورځو د سفر په لاره کې مو د استوگنې د سيمې کومه ښه ونه ليدله.

په څوارلسمې نېټې په گرشک کې د يوه لوی کلي څنگ ته مو د دوه وو ورځو لپاره دمه وکړه چې اړخ ته يې يوه کوچنۍ وپاله بهيدله او ښي اوبه يې درلودلې. دلته د مسافرانو له متاعو څخه گمرکي محصول اخيستل کېږي؛ مور د لويديځ پر لور له يوې دښتې څخه د تېرېدلو لپاره خوراک توکي زيرمه کړل. زما آزارگر گاونډي لا مخکې زما دوه تنه خدمتکاران راڅخه بيولي ول. هغه ته مې زښتې ډېرې زارې او عذرونه وکړل او ورسره مې د هغه د سترو وړتياوو صفات او ستاينې وکړې تر څو چې ما وکولی سول قانع يې کړم چې زما پر وړاندې دې خپل خښم يو څه لږ کړي او د هغو کسانو له سپکولو او لعنت کولو دې لاس واخلي چې ښايي د کومې اړتيا له مخې له کافر سره مرسته وکړي. دا خو لا پرېږده چې هغه دا هم وويل چې ښه يا نايي ته له ورتگ څخه منع يې؛ يوه نايي چې زما پر سر باندې کار کاوه هغه يې مجبور کړ چې لاس واخلي ځکه چې تيغ يې ککر سوی دی؛ او ورته يې وويل چې تيغ دې بايد د عيسوي په پيسو

² - هوره د اوبو د زيرمې مصنوعي مخزن يا فوارې ته واي چې يو له دغو څخه مدد خان په دغه ځای کې د مسافرانو ددې د نيولو لپاره جوړ کړی وو. - ليکوال

بیرته پاک کړې؛ دا کار نایي ته گران وو. کله چې ما پیسې ورکولې نو منطق پوه سره مې په لږ درناوي خبرې وکړې او ورته مې وویل چې دی دې هم د نایي پیسې په همدې ډول پاکې کړي ترڅو دغو پیسو ته په لاس وروړلو کې یې لاس ککړ نه شي؛ دا مې هم ورزیاته کړه چې دا یو احتیاطي گام دی او داسې نه شي چې د مسلمانانو پیسې زما په پیسو ککړې شي چې نیم ارزښت به له لاسه ورکړي او یا مو مسکوکات فاسد نه کړي. هغه راته وویل: ته داسې یو کافر یې چې هېڅ نه بدلېږي؛ بدمرغی زه په هماغه اوبښ سپور کړی يم چې ته هم ورباندې سپور یې. هغه په دې اندېښنې کې وو چې د گناه دومره دروند پیټی یې پر اوږو پروت دی چې هېڅکله به بريالی نه شي. شديدي لورې دریم خدمتکار هم راکړ چې له ملتان څخه د مشهد د زیارت پر لور روان وو. تاسې تصور وکړئ چې دا کومه سرښندنه او تلوسناکه مینه ده چې دا زائر یې هڅولي چې د ژمي په دې سره هوا کې، د زیرې ټولني په نامهرباني کې، لوڅ لېر چې جامې یې په تن کې نه سته، لوڅې پښې او پرته له دې چې یوه تنگه یې په جیب کې وي ددومره اوږد سفر سختي یې پر ځان منلې ده. سره له دې چې ما ورته تودې جامې او په کافي اندازې ډوډۍ ورکړه خو بیا هم زما له ډلې سره یو ځای نه سو.

نور بیا

هغه سړي چې دی یې تعقیب کاوه...

[قدرمنو لوستونکو! د بناعلی رحمت آریا د آرشیف: لینک](#)

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په څېر و لولئ